

## IĊ-ĊAGHKA

Ta' ĠUŻE' BORG

Diċ-ċaghka iebša  
 Ġe' qiegh idejja,  
 Taf minn fejn ġejja?  
 Mill-baħar, Pin;  
 Ilha titliegħeb  
 Mal-mewġiet sewwa,  
 U dawn ġarrewha  
 Għal bosta snin.

Ġe' qiegh il-baħar,  
 Bint blata tqila  
 Fejn kienet ilha,  
 Rat bosta ħut;  
 Hemm ġriet u tgerbet  
 B'qawwiet il-baħar,  
 Li dan jiftaħar  
 Jagħleb ix-xtut!

Kemm rat fix-xefaq  
 Ġe' l-lyant ħamrani  
 Jidher bajdani  
 L-wieċ kbir tax-xemx;  
 U shab dehbieni  
 Imewweġ fl-ilma,  
 U jibqa' jilma  
 Jekk ma jintemmx.

Imbagħad id-dgħajjes  
 B'lenez u mtielaq,  
 Nases u ġwielaq  
 Għas-sajd sejrin;  
 Wara, s-sajjieda  
 Irġiel felħana,  
 Jaqdfu ferħana  
 Lura ġejjin.

Qatt ma rat mgħažqa,  
 Serrieq, inkwina,

Xifa, sikkina,  
 Jew xi lembut;  
 U lanqas kotba,  
 Arpi, kuluri,  
 Skriepel, muturi  
 Jew xi tebut.

Daqqa ngazzata,  
 Ohra mikwija,  
 Dejjem minsija,  
 Ma jfittxha ħadd;  
 Malli x-xemx tinżel  
 Minn fuq il-baħar,  
 Tidħak lill-qamar,  
 Minn ħdejn ix-xatt.

Taf lill-Feniċi,  
 'L Atene u Ruma,  
 Rathom maħkuma  
 Miż-żmien li mar;  
 Rat l-iġfien Torok  
 Jehduha magħna,  
 W għad li setgħana,  
 Ighibu bħaċ-ċpar!

Ġnus taf bil-bosta—  
 Għorrief, għalliema,  
 Beżlin, ħakkiema  
 Li kienu żgħar;  
 Ohrajn taf ġwejjef,  
 Dgħajfin biċċiera,  
 Jaqgħu ilsiera  
 Ta' ohrajn kbar.

Għalkemm il-bniedem  
 Ikun wisq xwejjah,  
 Din, lilu ssejjah  
 B'wieħed miż-żgħar;

Lil ħutha l-kwiekeb,  
 Ix-xemx u l-qamar,  
 L-ajru wil-baħar,  
 Biss tagħraf kbar.

'Ma ż-żmien għad jibdlek,  
 Ja ċaghka xiħa;

U għalkemm int shiħa,  
 Ramel issir;  
 Fdalek jithallat  
 Ma' ta' ċaghak ieħor,  
 Bhar-rmied ħaddieħor  
 Ma' fdali u l-ġir!

## WARDA MIDBIELA

Ta' C. GAUCI

Lill-maħbub Direttur ta' "Il-Malti"

Professur Dr. Ġużè Galea, M.B.E., M.D., D.P.H.

Werqietek imdendlin, rasek imgħaddsa  
 Milwija tnejn, ħarstek lejn l-art mitfugħa;  
 Il-fwieħa minnek għebet, bdejti titfarfar  
 Spiċċat minn fuqek il-kburija... l-bluha.

Kemm kont sabiħa mita dħalt fil-ġnejna!  
 Rajtek fuq tiegħek u tgħaxxaqt b'kulurek;  
 L'lek għażilt minn kemm kien hemm miftuħa  
 Minn kollox tidher kont tisboq lil ħutek.

Ma ngħoddx kemm kienu dawk illi għoġobthom  
 Min fil-kulur, min fl-għamla, fil-kburija;  
 Ma' ful it-triq kulħadd idawwar ħarstu,  
 Għajnejh ipaxxi, jroddlok kull foħrija.

U issa x'baqa' minnek fjura mċajpra?  
 Kien żmien li kont iżżejjen xi vetrina;  
 Il-lum kulħadd iwarrbek, riħtek t'oqbra,  
 Mirfusa mis-saqajn taħt xi bankina.

Kemm tixbah warda 'l dik ix-xbejba mfarfra  
 Maqtugħa friska friska minn djul ommha;  
 Kulħadd jitpaxxa għall-bidu jħares lejha,  
 Jitgħaxxaq biha hekk kif tiftaħ fommha.

'Ma ż-żmien minn fuqha jgħaddi, u bħall-warda  
 Harsitha titfa' għall-art, tispiċċa l-bluha...  
 Mill-kulur tinża' w minnha tgħib il-fwieħa,  
 Jintilef dak il-ġmiel... titfaċċa l-kruha.